


10

2023

ISSN-0207-4710

GÖYƏRCİN



SU

Dayanmıram yerimdə,
Hey axıram, axıram.
Ağacın kökləriylə
Budaqlara qalxıram.

Torpağın sinəsinə
Axıram hopa-hopa.
Ayağım dəyən yerdən
Gül qalxır topa-topa.

YAĞIŞ

Səpilib göy çəməne dindi yağış,
Nə şirin nəğmə deyir indi yağış!

Eşidir şən səsinə çöllər onun,
Dinləyir nəğməsinə güllər onun.

Yağışın qüdrətinə mən bələdəm,
Bir dənin ömrü yaşar hər gildə.

Bərəkətdir, süzülür torpağa o,
Can verir hər gülə, hər yarpağa o.

YARPAĞIN YOLU

- Yarpaq qışda harda olur?
- Torpaqda.
- Yarpaq yazda harda olur?
- Budaqda.
- Necə qalxıb bəs budağa
Yarpaqlar?
- Ağacın içi ilə
Yarpaqların yolu var...

KÖZƏRƏN YARPAQLAR

Günəşin işığını
Saraldıbdır üzünü? -
Gün altında qalmısan
Sən axı yay uzun!

Ay qızılı yarpağım,
Yaşıldan gözəlmisən?
Yanağından od damır,
Elə bil közərmisən.

Ay sərcə, payız gəlib,
Ağaca qonma daha.
Közərmisən yarpaqlardan
Qanadın od alar, ha?!

YAYLIM ATƏŞİ

Havaya atılsa da,
Havayı şey deyil o.
Dinlə məğrur səsinə,
Bir gör nələr deyir o?

Dərdli-dərdli kişnəyən
Atdı yaylım atəşi.
Əsgər qəbri üstündə
Anddı yaylım atəşi.

Zəfərlər şərəfinə
Atılan fişəngdi o.
Qapqara buludları
Doğrayan şimşəkdi o...

QAYADAN ATILAN SU

Yuxarıda büllür tək
Şəffaf olan suya bax.
Şələləyə çatanda
Rəngi olur ağappaq.

Haray salır, kimisə
Köməyinə çağırır.
Qayadan atılanda
Qorxusundan ağarır...

KİMDİR

QAPINI DÖYƏN

- Kimdir qapını döyən? -
Kimdir bu gecə vaxtı?
- Budağından ayrılan
Bir saralmış yarpaqdı.

- Nə istəyirsən axı?
- Aç qapını ahəstə,
Uçub qonum yazdığın
"Payız" şeirinin üstə...

- Kimdir qapını döyən? -
Kimdir bu gecə vaxtı?
- Öz yarpaq balasından
Ayrı düşən budaqdı.

- Nə istəyirsən axı?
- Yuxu getmir gözümə.
Mənim yarpaq balamı
Qaytar mənim özümə!...

HARDAN BİLİR?

- Ata, niyə saralıb
Ağacın yarpağı?
- Nə var bunu bilməyə,
Oğlum, payızdır axı?!

Geyib sarı donunu
Yenə düzlər, yamaclar...
- Payızın gəldiyini
Hardan bilir ağaclər?

PƏNCƏRƏDƏN BAXAN BUDAQ

Budağa bax, budağa,
Hey ucalır, qalxır o.
Boylanıb pəncərədən
Evimizə baxır o.

Deyirəm ki, utanma,
Keç içəri, ay budaq.
Evdə tək darıxıram,
Gəl birlikdə oynayaq.

Yalvarıram nə qədər,
Bəs niyə baxmır sözə?
Yəqin anası ağac
Onu buraxmır bizə.

YARPAQ DÜŞƏSİ İDİ

Xəzan gəldi bağlara,
Soldu yarpaqlar, güllər.
Dərindən köks ötürüb,
Nəğmə oxudu yellər...

Tikanın nə vecinə,
Nə oldu, gülə oldu.
Yarpaq düşəsi idi,
Bəhanə külək oldu...

